



ALL INDIA RADIO THIRUVANANTHAPURAM

ആകാശവാണി, തിരുവനന്തപുരം
NATIONAL BULLETIN

DATE: 24.04.2026

TIME: 07.25 AM

പ്രധാന വാർത്തകൾ

1. തമിഴ്നാട്ടിലും, പശ്ചിമബംഗാളിലെ ഒന്നാംഘട്ട നിയമസഭ തിരഞ്ഞെടുപ്പിലും റെക്കോർഡ് പോളിംഗ്. തമിഴ്നാട്ടിൽ 84.69 ഉം പശ്ചിമബംഗാളിൽ 91.78 ഉം പോളിംഗ് ശതമാനം.

The first phase of Assembly elections in West Bengal recorded its highest-ever poll-participation with voter turnout of 91.78 percent. In Tamil Nadu also record poll-participation of 84.69 per cent.

2. പശ്ചിമ ബംഗാൾ നിയമസഭാ തിരഞ്ഞെടുപ്പിന്റെ ആദ്യഘട്ടത്തെ തുടർന്ന്, പുതിയ മാർഗ്ഗ നിർദ്ദേശങ്ങൾ പുറപ്പെടുവിച്ച് തിരഞ്ഞെടുപ്പ് കമ്മീഷൻ.

The Election Commission has issued a fresh set of post-poll guidelines for West Bengal Assembly Elections.

3. ബിഹാറിൽ മുഖ്യമന്ത്രി സമ്രാട്ട് ചൗധരി നിയമസഭയിൽ ഇന്ന് വിശ്വാസ വോട്ട് തേടും. ഒരു ദിവസത്തെ പ്രത്യേക സമ്മേളനം രാവിലെ 11 ന് ആരംഭിക്കും.

Bihar Chief Minister Samrat Choudhary will seek a vote of confidence in the state assembly today, during a special one-day session which will commence at 11 am.

4. ഫ്രാൻസിലെ വിമാനത്താവളങ്ങളിൽ ഇന്ത്യൻ പൗരന്മാർക്ക് വിസ രഹിത യാത്രാ സൗകര്യമെന്ന പ്രഖ്യാപനത്തെ സ്വാഗതം ചെയ്ത് ഇന്ത്യ.

France grants visa free transit for Indian nationals through French airports; India Welcomes the move.

5. കേരളത്തിൽ കനത്ത ചൂട് തുടരുന്നു. കൊല്ലം, തൃശൂർ, പാലക്കാട് ജില്ലകളിൽ ഉഷ്ണതരംഗ സാധ്യത കണക്കിലെടുത്ത് ഇന്ന് ഓറഞ്ച് ജാഗ്രത.

Severe heat continues in Kerala. An orange alert has been issued today in the districts of Kollam, Thrissur, and Palakkad due to the possibility of a heatwave.

6. ISSF ഷൂട്ടിംഗ് ലോകകപ്പിൽ ഇന്ത്യയുടെ പ്രാചി ഗെയ്ത്ത് വാഡിന് സ്വർണ്ണം. ഐപിഎല്ലിൽ മുംബൈ ഇന്ത്യൻസിനെതിരെ ചെന്നൈ സൂപ്പർ കിംഗ്സിന് തകർപ്പൻ ജയം.

India's Prachi Gaikwad won gold at the ISSF Shooting World Cup. In IPL, Chennai Super Kings secured a dominant victory over Mumbai Indians.



TN - WB ELECTION

തമിഴ്നാട്ടിലും, പശ്ചിമബംഗാളിലെ ഒന്നാംഘട്ട നിയമസഭ തിരഞ്ഞെടുപ്പിലും റെക്കോർഡ് പോളിംഗ്. തമിഴ്നാട്ടിൽ 84.69 ഉം പശ്ചിമബംഗാളിൽ 91.78 ആണ് പോളിംഗ് ശതമാനം. തമിഴ്നാട്ടിലെ 234 നിയമസഭാ മണ്ഡലങ്ങളിലും പശ്ചിമ ബംഗാളിൽ ആദ്യ ഘട്ടത്തിൽ 152 മണ്ഡലങ്ങളിലായിരുന്നു ഇന്നലെ വോട്ടെടുപ്പ് നടന്നത്. പശ്ചിമ ബംഗാളിൽ ഈ മാസം 29 നാണ് രണ്ടാം ഘട്ട തിരഞ്ഞെടുപ്പ്. ഗുജറാത്തിലെ ഉമ്രേത്ത് നിയമസഭാ മണ്ഡലത്തിലും മഹാരാഷ്ട്രയിലെ ബാരാമതി രാഹുരി മണ്ഡലങ്ങളിലും ഇതോടൊപ്പം ഇന്നലെ ഉപതിരഞ്ഞെടുപ്പ് നടന്നു. കേരളം ഉൾപ്പെടെ നിയമസഭ തിരഞ്ഞെടുപ്പ് നടന്ന നാല് സംസ്ഥാനങ്ങളിലും പുതുച്ചേരിയിലും വോട്ടെണ്ണൽ മെയ് നാലിനാണ്.



WB - SECOND PHASE

പശ്ചിമ ബംഗാളിൽ രണ്ടാം ഘട്ട നിയമസഭാ തിരഞ്ഞെടുപ്പിലേക്കുള്ള പ്രചാരണം ഉൗർജ്ജിതമായി പുരോഗമിക്കുകയാണ്. പ്രധാനമന്ത്രിയും മുതിർന്ന ബിജെപി നേതാവുമായ നരേന്ദ്ര മോദി കൃഷ്ണനഗറിലും, മധുരാപുരിലും എൻഡിഎ പ്രചാരണ റാലികളിൽ പങ്കെടുത്തു. മുഖ്യമന്ത്രിയും തൃണമൂൽ കോൺഗ്രസ് നേതാവുമായ മമതാ ബാനർജി ഇന്നലെ കൊൽക്കത്തയിൽ പ്രചാരണം നടത്തി. സിപിഐഎം ജനറൽ സെക്രട്ടറി എം.എ ബേബി, മുതിർന്ന നേതാവ് ബന്ദു കാർട്ട് തുടങ്ങിയവർ ജാദവ്പുരിലാണ് പ്രചാരണം നടത്തിയത്.



EC - WB FRESH GUIDELINES

പശ്ചിമ ബംഗാൾ നിയമസഭാ തിരഞ്ഞെടുപ്പിന്റെ ആദ്യഘട്ടത്തെ തുടർന്ന്, പുതിയ മാർഗ്ഗനിർദ്ദേശങ്ങൾ പുറപ്പെടുവിച്ച് തിരഞ്ഞെടുപ്പ് കമ്മീഷൻ. വോട്ടെടുപ്പ് അവസാനിച്ചതിന് ശേഷം നിരീക്ഷണ ക്യാമറകളും വീഡിയോ ഡാറ്റയും കൈകാര്യം

ചെയ്യുന്നതിന് കർശനമായ നിർദ്ദേശങ്ങളാണ് തിരഞ്ഞെടുപ്പ് കമ്മീഷൻ നിശ്ചയിച്ചിരിക്കുന്നത്. പോളിംഗ് ബുത്തിലെ ക്യാമറകളിൽ ഉപയോഗിക്കുന്ന SD കാർഡുകൾ വോട്ടെടുപ്പ് അവസാനിച്ച ശേഷം ബന്ധപ്പെട്ട ഉദ്യോഗസ്ഥർക്ക് മാത്രമേ നീക്കം ചെയ്യാൻ അനുവാദമുള്ളൂ. പോളിംഗ് സമയത്ത് പകർത്തിയ എല്ലാ ദൃശ്യങ്ങളും സുരക്ഷിതമായി സൂക്ഷിക്കണമെന്നും തിരഞ്ഞെടുപ്പ് കമ്മീഷൻ നിർദ്ദേശം നൽകി.



INDIA-FRANCE (INTRO)

ഫ്രാൻസിലെ വിമാനത്താവളങ്ങളിൽ ഇന്ത്യൻ പൗരന്മാർക്ക് വിസ രഹിത യാത്രാ സൗകര്യമെന്ന പ്രഖ്യാപനത്തെ ഇന്ത്യ സ്വാഗതം ചെയ്യും. ഇരു രാജ്യങ്ങൾക്കുമിടയിലെ അടുത്ത ബന്ധമാണ് ഈ പ്രഖ്യാപനത്തിലൂടെ വ്യക്തമാകുന്നതെന്ന് വിദേശകാര്യ മന്ത്രാലയ വക്താവ് രൺധീർ ജയ്സ്പാൾ വാർത്താസമ്മേളനത്തിൽ അറിയിച്ചു.
(ഹോൾഡ് വോയ്സ്)



IRAN EMBASSY-ADVISORY

പശ്ചിമേഷ്യൻ സംഘർഷത്തിന്റെ പശ്ചാത്തലത്തിൽ ഇന്ത്യൻ പൗരന്മാർ ഇറാനിലേക്കുള്ള യാത്ര ഒഴിവാക്കണമെന്ന് ടെഹ്റാനിലെ ഇന്ത്യൻ എംബസി കർശന നിർദ്ദേശം നൽകി. വ്യോമ - കര മാർഗം ഇറാനിലേക്ക് യാത്ര ചെയ്യരുതെന്നാണ് മുന്നറിയിപ്പ്. മേഖലയിലെ സംഘർഷങ്ങൾ കാരണം വ്യോമാതിർത്തിയിൽ ഏർപ്പെടുത്തിയിരിക്കുന്ന നിയന്ത്രണങ്ങൾ അന്താരാഷ്ട്ര വിമാന സർവീസുകളെ ബാധിക്കുന്നതായും എംബസി അറിയിച്ചു.



RAJNATH SINGH (INTRO)

ഇന്ത്യയെ നിക്ഷേപ ആകർഷക രാഷ്ട്രമാക്കുന്നതിന് നിരവധി ഘടനാപരമായ പരിഷ്കാരങ്ങൾ നടപ്പിലാക്കിയതായി രാജ്യരക്ഷാ മന്ത്രി രാജ്നാഥ് സിംഗ്. ജർമ്മനിയിലെ മ്യൂണിക്കിൽ പ്രതിരോധ നിക്ഷേപക ഉച്ചകോടിയെ അഭിസംബോധന

ചെയ്യുകയായിരുന്നു അദ്ദേഹം. പ്രതിരോധ വ്യാവസായിക മേഖലകളിൽ ഇരുരാജ്യങ്ങൾ തമ്മിലുള്ള ബന്ധം ശക്തമാകുന്നതായും ശ്രീ. രാജ്നാഥ് സിംഗ് അറിയിച്ചു. (വോയിസ്)



BIHAR - TRUST VOTE

ബീഹാറിൽ ഇന്ന് ചേരുന്ന ഒരു ദിവസത്തെ പ്രത്യേക നിയമസഭാ സമ്മേളനത്തിൽ മുഖ്യമന്ത്രി സമ്രാട്ട് ചൗധരി നിയമസഭയിൽ ഇന്ന് വിശ്വാസ വോട്ട് തേടും. രാവിലെ 11 മണിക്ക് സമ്മേളനം ആരംഭിക്കുമ്പോൾ മുഖ്യമന്ത്രി വിശ്വാസ വോട്ടു തേടുന്നതിനുള്ള പ്രമേയം അവതരിപ്പിക്കുമെന്ന് നിയമസഭ സെക്രട്ടേറിയറ്റ് അറിയിച്ചു. എല്ലാ മന്ത്രിമാരും സാമാജികരും സഭയിൽ സന്നിഹിതരായിരിക്കണമെന്ന് നിർദ്ദേശം നൽകിയിട്ടുണ്ട്. ഈ മാസം 15 നാണ് സമ്രാട്ട് ചൗധരി മുഖ്യമന്ത്രിയായി സത്യപ്രതിജ്ഞ ചെയ്തത്.



NATIONAL PANCHAYATI RAJ DAY

ഇന്ന് ദേശീയ പഞ്ചായത്തീരാജ് ദിനം. പഞ്ചായത്തീരാജ് മന്ത്രാലയത്തിന്റെ നേതൃത്വത്തിൽ ദിനാഘോഷത്തിന്റെ ഭാഗമായി ഇന്ന് ന്യൂഡൽഹിയിൽ പ്രത്യേക പരിപാടി സംഘടിപ്പിക്കും. കേന്ദ്ര പഞ്ചായത്തീരാജ് സഹമന്ത്രി എസ്. പി സിങ് ബാഗേൽ പരിപാടിയിൽ പങ്കെടുക്കും. പഞ്ചായത്ത് വികസന സൂചികയെക്കുറിച്ചുള്ള റിപ്പോർട്ടും പുറത്തിറക്കും. പഞ്ചായത്തീരാജ് സ്ഥാപനങ്ങൾക്ക് ഭരണഘടനാ പദവിയും നിയമപരമായ അംഗീകാരവും നൽകിയ, 73-000 ഭരണഘടനാ ഭേദഗതി നടപ്പിലാക്കിയതിന്റെ സ്മരണാർത്ഥമാണ് ദേശീയ പഞ്ചായത്തീരാജ് ദിനം ആചരിക്കുന്നത് .



MANN KI BAAT

പ്രധാനമന്ത്രി നരേന്ദ്രമോദി ആകാശവാണിയിലൂടെ ജനങ്ങളുമായി ആശയങ്ങൾ പങ്കുവയ്ക്കുന്ന പ്രതിമാസ റേഡിയോ പ്രഭാഷണ പരിപാടി മൻ കീ ബാത്ത് ഈ ഞായറാഴ്ച രാവിലെ 11- മണിക്ക്.

പരിപാടിയുടെ 133-ാം പതിപ്പാണിത്. ആകാശവാണിയീലും ദൂരദർശനിലും പരിപാടി തത്സമയം ലഭ്യമാകും. മൻ കി ബാത്തിലേക്ക് ഇന്നു കൂടി അഭിപ്രായങ്ങൾ പങ്കുവയ്ക്കാം.



ISSF - World Cup

ഈജിപ്തിലെ കെയ്റോയിൽ നടക്കുന്ന ISSF ഷൂട്ടിംഗ് ലോകകപ്പിൽ ഇന്ത്യയുടെ പ്രാചി ഗെൽ വാഡിന് സ്വർണ്ണം. വനിതകളുടെ 50 മീറ്റർ റൈഫിൾ ത്രീ പൊസിഷനിലാണ് ഈ മെഡൽ നേട്ടം. പുരുഷന്മാരുടെ 10 മീറ്റർ റൈഫിൾ വിഭാഗത്തിൽ നരേൻ പ്രണവ് വനിത സുരേഷിന് വെങ്കല മെഡൽ ലഭിച്ചു. ഷൂട്ടിംഗ് ലോകകപ്പിൽ രണ്ട് സ്വർണ്ണവും നാല് വെള്ളിയും മൂന്ന് വെങ്കലവുമായി ഇന്ത്യ മുന്നേറ്റം തുടരുകയാണ്.



IPL

ഐപിഎൽ ക്രിക്കറ്റിൽ മുംബൈ ഇന്ത്യൻസിനെതിരെ, ചെന്നൈ സൂപ്പർ കിംഗ്സിനു തകർപ്പൻ ജയം. ഇന്നലെ നടന്ന മത്സരത്തിൽ മുംബൈ ഇന്ത്യൻസിനെ 103 റൺസിനാണ് ചെന്നൈ പരാജയപ്പെടുത്തിയത്. ചെന്നൈയ്ക്ക് വേണ്ടി 54 പന്തിൽ നിന്ന് 101 റൺസ് നേടിയ സഞ്ജു സാംസൺ ആണ്, കളിയിലെ താരം. ഇന്ന് ഗുജറാത്ത് ടൈറ്റൻസ് - റോയൽ ചലഞ്ചേഴ്സ് ബെംഗളൂരുവിനെ നേരിടും. ബെംഗളൂരുവിൽ രാത്രി 7.30 നാണ് മത്സരം.



Heat wave (Intro)

സംസ്ഥാനത്ത് കനത്ത ചൂട് തുടരുന്നു. കൊല്ലം, തൃശൂർ, പാലക്കാട് ജില്ലകളിൽ ഇന്ന് ഉഷ്ണതരംഗത്തിന് സാധ്യതയുണ്ടെന്ന് കേന്ദ്ര കാലാവസ്ഥവകുപ്പ് അറിയിച്ചു. ഈ ജില്ലകളിൽ ഓറഞ്ച് ജാഗ്രത തുടരുകയാണ്.

വിശദാംശങ്ങളിലേക്ക്...

(വോയ്സ്)

അതികഠിനമായ ചൂട് തുടരുന്ന പാലക്കാട് ജില്ലയിൽ താപനില 41 ഡിഗ്രി സെൽഷ്യസ് വരെയും, കൊല്ലം, തൃശൂർ ജില്ലകളിൽ 40 ഡിഗ്രി വരെയും ഉയർന്നേക്കാമെന്നതിനാൽ പൊതുജനങ്ങൾ അതീവ

ജാഗ്രത പാലിക്കണമെന്ന് കേന്ദ്ര കാലാവസ്ഥ വകുപ്പ് മുന്നറിയിപ്പ് നൽകി. വിവിധ ജില്ലകളിൽ താപനില സാധാരണയേക്കാൾ നാല് മുതൽ 5 ഡിഗ്രി സെൽഷ്യസ് വരെ കൂടാനും സാധ്യതയുണ്ട്. ഉഷ്ണതരഗസാധ്യതയുള്ളതിനാൽ അങ്കണവാടികളിലെ പ്രീ സ്കൂൾ പ്രവർത്തനവും ഒരാഴ്ചത്തേക്ക് നിർത്തിവയ്ക്കാൻ തീരുമാനിച്ചു. ദുരന്തനിവാരണ അതോറിറ്റി, ആരോഗ്യ വകുപ്പ് എന്നിവയുടെ ജാഗ്രതാ നിർദ്ദേശത്തെ തുടർന്നാണ് നടപടി. അങ്കണവാടികളുടെ മറ്റ് പ്രവർത്തനങ്ങൾ പതിവ് പോലെ നടക്കും. ഈ കാലയളവിൽ കുട്ടികൾക്ക് നൽകേണ്ട പോഷക ആഹാരം വീടുകളിലെത്തിക്കും. ഉയർന്ന താപനില കുട്ടികളുടെ ആരോഗ്യത്തെ ബാധിക്കാൻ സാധ്യതയുള്ളതിനാൽ കൊല്ലം ജില്ലയിൽ ഏപ്രിൽ 29 വരെ എല്ലാ സ്വകാര്യ ട്യൂഷൻ ക്ലാസുകൾക്കും അവധിക്കാല ക്ലാസുകൾക്കും ക്യാമ്പുകൾക്കും നിരോധനം ഏർപ്പെടുത്തി. ചൂട് ഉയരുന്ന പശ്ചാത്തലത്തിൽ തൃശൂർ ജില്ലയിലെ സ്കൂളുകൾ, കോളേജുകൾ ഉൾപ്പെടെ എല്ലാ വിദ്യാഭ്യാസ സ്ഥാപനങ്ങൾക്കും ഇന്ന് അവധി പ്രഖ്യാപിച്ചിട്ടുണ്ട്. ന്യൂസ് ഡെസ്ക് ആകാശവാണി.....



ACHAPPAS ALBUM

കേന്ദ്ര വാർത്താ വിതരണ പ്രക്ഷേപണ മന്ത്രാലയത്തിന് കീഴിലുള്ള ദേശീയ ചലച്ചിത്ര വികസന കോർപ്പറേഷൻ നിർമ്മിച്ച 'അച്ചപ്പയുടെ ആൽബം' എന്ന മലയാള ചിത്രം ഇന്ന് പ്രദർശനത്തിനെത്തും. ദീപ്തി പിള്ള ശിവനാണ് ചിത്രം സംവിധാനം ചെയ്തിരിക്കുന്നത്.



SITHARAMAN-BANKS REVIEW

നിർമ്മിതബുദ്ധിയുമായി ബന്ധപ്പെട്ട് സമീപകാലത്ത് ഉയർന്നുവരുന്ന വെല്ലുവിളികൾ വിലയിരുത്തുന്നതിന് കേന്ദ്രമന്ത്രിമാരായ നിർമ്മല സീതാരാമനും അശ്വിനി വൈഷ്ണവവും, ഷെഡ്യൂൾഡ് കൊമേഴ്സ്യൽ ബാങ്കുകളുമായി ഉന്നതതല യോഗം ചേർന്നു. ധനകാര്യ സ്ഥാപനങ്ങളിലും ബാങ്കുകളിലും ഉയർന്ന തോതിലുള്ള ജാഗ്രത, തയ്യാറെടുപ്പ്, മികച്ച ഏകോപനം എന്നിവ ആവശ്യമാണെന്ന് ധനമന്ത്രി അറിയിച്ചു. വെല്ലുവിളികളോട് വേഗത്തിലും ഫലപ്രദമായും പ്രതികരിക്കുന്നതിന് ഏകോപിതമായ

സംവിധാനം വികസിപ്പിക്കണമെന്നും ഇതിനായി സൈബർ സുരക്ഷാ പ്രൊഫഷണലുകളുടെയും ഏജൻസികളുടെയും സേവനം പ്രയോജനപ്പെടുത്തണമെന്നും ശ്രീമതി. നിർമ്മല സീതാരാമൻ ബാങ്കുകൾക്ക് നിർദ്ദേശം നൽകി.



TRUMP- IRAN WAR

ഇറാനെതിരെയുള്ള യുദ്ധത്തിൽ ആണവായുധങ്ങൾ പ്രയോഗിക്കില്ലെന്ന് യുഎസ് പ്രസിഡന്റ് ഡോണൾഡ് ട്രംപ്. ഇറാനുമായി ശാശ്വതമായ സമാധാനക്കരാറിലെത്താനാണ് ശ്രമമെന്നും വൈറ്റ് ഹൗസിൽ നടത്തിയ വാർത്താ സമ്മേളനത്തിൽ അദ്ദേഹം വ്യക്തമാക്കി. പശ്ചിമേഷ്യൻ സംഘർഷം ലഘൂകരിക്കുന്നതിന്റെ ഭാഗമായി ഇസ്രായേലും ലെബനനും തമ്മിലുള്ള വെടിനിർത്തൽ മൂന്നാഴ്ചത്തേക്ക് കൂടി നീട്ടുന്നതായും ട്രംപ് പ്രഖ്യാപിച്ചു.

*

